

صدر مملکت آصف علی زرداری اور جناب الطاف حسین کے درمیان ٹیلی فون پر رابطہ پاکستان کی ترقی و خوشحالی اور عوام کے بنیادی مسائل کے حل کیلئے مل جل کر کام کرنے پر اتفاق

لندن:۔۔۔ یکم، دسمبر 2011ء

صدر پاکستان جناب آصف علی زرداری اور متحدہ قومی موومنٹ کے قائد جناب الطاف حسین کے درمیان ٹیلی فونک رابطہ ہوا۔ دونوں رہنماؤں کے درمیان ملک کی مجموعی سیاسی، معاشی و اقتصادی صورتحال اور دیگر قومی ایشوز پر تفصیلی تبادلہ خیال ہوا۔ صدر مملکت اور جناب الطاف حسین نے پاکستان کی ترقی و خوشحالی اور عوام کے بنیادی مسائل کے حل کیلئے مل جل کر کام کرنے پر اتفاق کیا۔

سندھ سے تعلق رکھنے والے بعض مفاد پرست سازشی عناصر سندھی بولنے والوں اور اردو بولنے والوں

کے درمیان دوریاں پیدا کرنے کی گھناؤنی سازشیں کر رہے ہیں۔ الطاف حسین

سندھ دھرتی کے تمام مستقل باشندوں خصوصاً نوجوانوں کو متحد ہو کر سازشی عناصر کی سازشوں کو ناکام بنانا چاہیے

سندھ شاہ لطیف کی دھرتی ہے جن کا پیغام امن، محبت اور بھائی چارے کا پیغام ہے

سندھ دھرتی کے بیٹے کل بھی ایک تھے، آج بھی ایک ہیں اور انہیں آپس میں لڑانے کی کوئی بھی سازش کامیاب نہیں ہو سکتی

ایم کیو ایم انٹرنیشنل سیکریٹریٹ کا دورہ کرنے والے یونیورسٹیوں اور کالجوں میں زیر تعلیم سندھی طلبہ کے وفد سے ٹیلی فون پر گفتگو

لندن:۔۔۔ یکم دسمبر 2011ء

متحدہ قومی موومنٹ کے قائد جناب الطاف حسین نے کہا ہے کہ سندھ سے تعلق رکھنے والے بعض مفاد پرست سازشی عناصر ماضی کی طرح ایک بار پھر سندھ کی دھرتی میں سندھی بولنے والوں اور اردو بولنے والوں کے درمیان دوریاں پیدا کرنے کی گھناؤنی سازشیں کر رہے ہیں لہذا سندھ کے تمام مستقل باشندوں خصوصاً نوجوانوں کو متحد ہو کر ایسے تمام سازشی عناصر کی سازشوں کو ناکام بنانا چاہیے۔ انہوں نے یہ بات برطانیہ کی مختلف یونیورسٹیوں اور کالجوں میں زیر تعلیم سندھی طلبہ کے ایک وفد سے ٹیلی فون پر گفتگو کرتے ہوئے کہی۔ سندھی طلبہ کے وفد نے ایم کیو ایم کے انٹرنیشنل سیکریٹریٹ کا مطالعاتی دورہ کیا، سیکریٹریٹ کے مختلف شعبوں میں ہونے والے تنظیمی کاموں کو دیکھا اور رابطہ کمیٹی کے ارکان سے ملاقات کی۔ جناب الطاف حسین نے لندن سے باہر ہونے کے سبب سندھی طلبہ کے وفد سے ٹیلی فون پر گفتگو کی۔ انہوں نے کہا کہ سندھ کے دانشوروں، صحافیوں، قلم کاروں، نوجوانوں، بزرگوں اور طلبہ و طالبات خواہ وہ ملک میں ہوں یا بیرون ملک، انہیں یہ سمجھنا چاہیے کہ ”سندھ دھرتی“ کے باشندے کل بھی ایک تھے، آج بھی ایک ہیں لہذا انہیں اپنے اتحاد اور حقوق کیلئے مشترکہ طور پر جدوجہد کرنی چاہیے اور اپنی صلاحیتوں کو عوام کے مسائل کے حل، سندھ میں امن و بھائی چارے اور ترقی و خوشحالی کیلئے مثبت طریقے سے استعمال کرنا چاہیے۔ جناب الطاف حسین نے کہا کہ سندھ سے تعلق رکھنے والے بعض مفاد پرست سازشی عناصر کو سندھ دھرتی میں بسنے والوں کے درمیان اتحاد و بھائی چارہ برداشت نہیں ہے، انہی سازشی عناصر نے ماضی میں بھی سندھی اور اردو بولنے والوں کو آپس میں لڑایا اور ان میں نفرتیں پیدا کیں، برسوں کی کوششوں کی بدولت سندھ کے مستقل باشندوں کے درمیان اتحاد و بھائی چارہ پیدا ہوا ہے تو سندھ سے تعلق رکھنے والے یہی مفاد پرست سازشی عناصر ماضی کی طرح ایک بار پھر سندھی بولنے والوں اور اردو بولنے والوں کو آپس میں لڑانے اور ان کے درمیان دوریاں پیدا کرنے کی گھناؤنی سازشیں کر رہے ہیں لہذا سندھ دھرتی کے تمام دانشوروں، صحافیوں، قلم کاروں، نوجوانوں، بزرگوں اور طلبہ و طالبات خصوصاً نوجوانوں کو متحد ہو کر ایسے تمام سازشی عناصر کی سازشوں کو ناکام بنانا چاہیے اور دنیا کو یہ بتادینا چاہیے کہ سندھ امن کی دھرتی ہے، امن کا گہوارہ ہے، سندھ دھرتی کے بیٹے کل بھی ایک تھے، آج بھی ایک ہیں اور انہیں آپس میں لڑانے کی کوئی بھی سازش کامیاب نہیں ہو سکتی۔ سندھ شاہ لطیف کی دھرتی ہے جن کا پیغام امن، محبت اور بھائی چارے کا پیغام ہے، شاہ لطیف کا پیغام یہی ہے،

سائمن سدا نہیں کرے، متھے سندھ سکار..... دوست مٹھا دلدار عالم سب آباد کرے

انہوں نے کہا کہ سندھ دھرتی میں آباد لوگوں کے درمیان نفرتیں اور تفریق پیدا کرنے کی سازشیں کرنے والے مفاد پرست سازشی عناصر کل بھی ناکام ہوئے تھے اور اب بھی ناکام ہوں گے۔

پیٹرولیم مصنوعات کی قیمتوں میں اضافہ عوام دشمن اقدام ہے، رابطہ کمیٹی

مہنگائی، بیروزگاری عروج پر ہے، پیٹرولیم مصنوعات کی قیمتوں میں اضافہ عوام کی قوت برداشت سے باہر ہو چکا ہے
پیٹرولیم مصنوعات کی قیمتوں میں اضافہ کر کے عوام پر بوجھ ڈالنے کی پالیسی بند کی جائے، اضافہ فی الفور واپس لیا جائے

کراچی:۔۔۔ یکم، دسمبر 2011ء

متحدہ قومی موومنٹ کی رابطہ کمیٹی نے ”اوگرا“ کی جانب سے پیٹرولیم مصنوعات کی قیمتوں میں اضافے کی سخت ترین الفاظ میں مذمت کی ہے اور مہنگائی، بیروزگاری کے دور میں اس اضافے کو عوام دشمن اقدام قرار دیا ہے۔ ایک بیان میں رابطہ کمیٹی نے کہا کہ پڑوسی ملک میں پیٹرولیم مصنوعات کی قیمتوں میں کمی کر کے عوام کو سہولت میسر کی جا رہی ہے جبکہ پاکستان میں مہنگائی، بیروزگاری عروج پر ہے، لوگوں کی جانب سے خودکشیوں کی جا رہی ہیں تاہم اس کے باوجود پیٹرولیم مصنوعات کی قیمتوں میں تسلسل کے ساتھ اضافہ کیا جا رہا ہے جس نے غریب عوام کی کمر توڑ کر رکھ دی ہے۔ رابطہ کمیٹی نے کہا کہ پیٹرولیم مصنوعات کی قیمتوں میں اضافہ کا اثر صرف ٹرانسپورٹ کرائے پر ہی نہیں پڑتا بلکہ اس سے بنیادی ضروریات زندگی کی تمام اشیاء کے نرخ بھی بڑھ جاتے ہیں اور اس سنگین صورتحال کے باعث عوام کو سفید پوشی کا بھرم قائم رکھنا بھی مشکل ہو گیا ہے۔ رابطہ کمیٹی نے کہا کہ پیٹرولیم مصنوعات کی قیمتوں میں تسلسل کے ساتھ اضافہ عوام کی قوت برداشت سے باہر ہو چکا ہے ضرورت اس امر کی ہے کہ پیٹرولیم مصنوعات کی قیمتوں میں اضافہ کر کے عوام پر بوجھ ڈالنے کی پالیسی بند کی جائے اور اس ضمن میں دوسرے ذرائع استعمال کئے جائیں۔ رابطہ کمیٹی نے صدر مملکت آصف علی زرداری اور وزیراعظم یوسف رضا گیلانی سے مطالبہ کیا کہ پیٹرولیم مصنوعات کی قیمتوں میں اضافہ فی الفور واپس لیا جائے اور عوام کو ریلیف کی فراہمی کیلئے اس ضمن میں سبسڈی دی جائے۔

سی این جی کی بندش، ٹرانسپورٹ نہ چلنے کے سبب نصف شہر بری طرح متاثر رہا، حق پرست ارکان قومی اسمبلی
سی این جی کی دوروزہ بندش کے منفی اثرات شہر کی معاشی، صنعتی، کاروباری اور تعلیمی سرگرمیوں پر مرتب ہوئے ہیں

کراچی:۔۔۔ یکم، نومبر 2011ء

متحدہ قومی موومنٹ کے حق پرست ارکان قومی اسمبلی نے سی این جی کی بندش کے باعث عوام کو لاحق مشکلات اور پریشانیوں پر گہری تشویش کا اظہار کیا ہے اور کہا ہے کہ سی این جی کی بندش کے باعث ٹرانسپورٹ نہ چلنے کے سبب نصف شہر بری طرح متاثر رہا اور عوام اپنے روزمرہ کے معمولات زندگی بھی نمٹانے سے قاصر رہے۔ اپنے مشترکہ بیان میں انہوں نے کہا کہ شہر کی زیادہ تر مسافر ٹرانسپورٹ سی این جی پر چل رہی ہیں اور سی این جی کی بندش کے باعث ٹرانسپورٹ نے بسیں اور منی بسیں چلائی ہی نہیں جس کے باعث لوگ بس اسٹاپ پر کھڑے رہے، طلباء اسکولز کالج کی وین کا انتظار کرتے رہے اور روزانہ کی بنیاد پر محنت و مزدوری کرنے والے افراد بھی اپنی دوروز کی کمائی سے محروم رہے۔ انہوں نے کہا کہ سی این جی کی دوروزہ بندش کے سبب شہر میں جو صورتحال پیدا ہوئی ہے اس کے منفی اثرات شہر کی معاشی، صنعتی، کاروباری اور تعلیمی سرگرمیوں پر پڑ رہے ہیں جس سے ثابت ہوتا ہے کہ سی این جی کی بندش کا فیصلہ غیر منطقی اقدام ہے اور اس صورتحال کے تناظر میں اگر یہ کہا جائے کہ یہ عوام دشمن اقدام ہے تو غلط نہ ہوگا۔ حق پرست ارکان قومی اسمبلی نے صدر مملکت آصف علی زرداری اور وزیراعظم یوسف رضا گیلانی سے مطالبہ کیا کہ سی این جی کی بندش کے باعث عوام کو لاحق مشکلات اور پریشانیوں کا سختی سے نوٹس لیا جائے اور سی این جی کی بندش کا سلسلہ فی الفور ختم کرایا جائے۔

جناب الطاف حسین تمام مسالک اور فقہوں کا احترام کرتے ہیں اور عملی طور پر اتحاد بین المسلمین کیلئے کوشاں ہیں، رابطہ کمیٹی کسی بھی مسلک اور عقیدے سے تعلق رکھنے والے عوام اور علمائے کرام کے درمیان کوئی تضاد نہیں ہے، علامہ محمد نعون نقوی، جمیل راٹھور ایم کیو ایم کی رابطہ کمیٹی کے ارکان شعیب بخاری ایڈووکیٹ، وسیم آفتاب اور حق پرست صوبائی وزیر عبدالحمید، کی محرم الحرام میں فرقہ وارانہ ہم آہنگی برقرار رکھنے کے سلسلے میں ملاقاتیں

کراچی۔۔۔ یکم، دسمبر 2011ء

متحدہ قومی موومنٹ کی رابطہ کمیٹی کے ارکان شعیب بخاری ایڈووکیٹ، وسیم آفتاب اور حق پرست صوبائی وزیر عبدالحمید نے محرم الحرام میں فرقہ وارانہ ہم آہنگی کے فروغ کیلئے معروف عالم دین علامہ نعون محمد نقوی اور معروف مذہبی اسکالر جمیل راٹھور سے علیحدہ علیحدہ ملاقاتیں کیں اور محرم الحرام میں قیام امن اور فرقہ وارانہ ہم آہنگی کے فروغ کیلئے ایم کیو ایم کی کاوشوں سے آگاہ کیا۔ ملاقات میں علمائے کرام نے گفتگو کرتے ہوئے کہا کہ جناب الطاف حسین تمام مسالک اور فقہوں کا احترام کرتے ہیں اور عملی طور پر اتحاد بین المسلمین کیلئے کوشاں ہیں۔ انہوں نے کہا کہ کسی بھی مسلک اور عقیدے سے تعلق رکھنے والے عوام اور علمائے کرام کے درمیان کوئی تضاد نہیں ہے بلکہ مٹھی بھرنا صرف فرقہ واریت کو ہوا دینا چاہتے ہیں۔ انہوں نے کہا کہ ایم کیو ایم کی عملی کاوشوں کے باعث صوبہ سندھ سے فرقہ واریت کا خاتمہ ہو چکا ہے اور تمام مسالک کے عوام کے درمیان مکمل ہم آہنگی پائی جاتی ہے۔ ایم کیو ایم کی رابطہ کمیٹی کے ارکان نے تمام مکاتب فکر سے تعلق رکھنے والے علمائے کرام سے اپیل کی کہ وہ اپنی تقاریر میں مذہبی آہنگی کا درس دیں اور ایسی باتوں سے گریز کریں جس سے کسی دوسرے مسلک کی دل آزاری ہو۔ ملاقاتوں میں علمائے کرام نے قائد تحریک جناب الطاف حسین کی درازی عمر اور صحت و تندرستی کیلئے خصوصی دعائیں بھی کیں۔ علاوہ ازیں کراچی کی طرح اندرون سندھ میں بھی محرم الحرام میں فرقہ وارانہ ہم آہنگی کے فروغ کیلئے مختلف مکاتب فکر سے تعلق رکھنے والے علمائے کرام سے ملاقاتوں کا سلسلہ بدستور جاری ہے۔ اس سلسلے میں ایم کیو ایم اندرون سندھ تنظیمی کمیٹی کے جوائنٹ انچارج اور حق پرست صوبائی وزیر نثار پنہور نے سکھر میں امام بارگاہ در حسین اور مرکزی امام بارگاہ کے سرپرست اعلیٰ مشتاق شاہ اور منتظمین علی شاہ او نیاز علی شاہ اور مدرسہ اشرفیہ میں قاری خلیل و دیگر علماء سے ملاقاتیں کیں اور مجالس میں شرکت کی۔ اس موقع پر ایم کیو ایم سکھرزون کے انچارج قطب الدین اراکین زونل کمیٹی بھی انکے ہمراہ تھے۔ علمائے کرام سے گفتگو کرتے ہوئے نثار پنہور نے کہا کہ ایم کیو ایم مذہبی رواداری اور ہم آہنگی پر یقین رکھتی ہے، اس سلسلے میں کراچی، صوبہ سندھ بلکہ ملک بھر میں فرقہ وارانہ ہم آہنگی، بھائی چارگی، اتحاد بین المسلمین کے فروغ کیلئے کوشاں ہیں۔ انہوں نے کہا کہ ہم چاہتے ہیں محرم الحرام میں امن و امان برقرار رہے اور تمام مسالک کے درمیان بیاد و اخوت برقرار رہے۔

ورلڈ ریکارڈ ہولڈر کثرت رائے کی ایم کیو ایم کی رابطہ کمیٹی کے ارکان سے ملاقات

ایم کیو ایم امن و آشتی اور بھائی چارے کے فروغ کیلئے اپنا بھرپور اور مثبت کردار ادا کرتی رہی گی، ارکان رابطہ کمیٹی

امن واک کا بنیادی مقصد ملک بھر کی عوام میں یکجہتی کو فروغ دینا ہے کثرت رائے

کراچی۔۔۔ یکم، دسمبر 2011ء

نجیر پختونخواہ تا کراچی تک پیدل امن واک کرنے والے ورلڈ ریکارڈ ہولڈر کثرت رائے کی وفد کے ارکان کے ہمراہ گزشتہ روز ایم کیو ایم کے مرکز نائن زیرو سے متصل خورشید بیگم سکرٹیٹ میں ایم کیو ایم کی رابطہ کمیٹی کے ارکان شاہد لطیف، گلفر از خان خٹک سے ملاقات کی اس موقع پر حق پرست رکن سندھ اسمبلی خواجہ انظہار الحسن بھی موجود تھے۔ وفد نے رابطہ کمیٹی کے ارکان سے گفتگو کرتے ہوئے امن واک کی اغراض و مقاصد کے حوالے سے تفصیلات فراہم کیں اور کہا کہ امن واک کا بنیادی مقصد، بھائی چارے اور یگانگت کے ساتھ عوام میں آگاہی و شعور پیدا کرنا ہے۔ انہوں نے کہا کہ یہ واک ایک مشن و مقصد کے طور پر کی گئی ہے تاکہ ملک بھر کے عوام میں یکجہتی پیدا ہو جس کی ملک کو اس وقت اشد ضرورت ہے، وفد نے متحدہ قومی موومنٹ کی جانب سے خوش آمدید کہنے پر قائد تحریک جناب الطاف حسین کا شکر یہ ادا۔ رابطہ کمیٹی کے ارکان نے وفد سے گفتگو کرتے ہوئے امن واک کرنے اور اپنا سابقہ 75 دن کا ورلڈ ریکارڈ خود توڑنے پر مبارکباد پیش کی اور کہا کہ ایم کیو ایم امن و آشتی اور بھائی چارے کے فروغ کیلئے اپنا بھرپور اور مثبت کردار ادا کرتی رہے گی، انہوں نے وفد کو ایم کیو ایم کی جانب سے ہر ممکن تعاون کا یقین دہانی کرائی اور ان کی کوششوں کو سراہا۔ بعد ازاں وفد کے ارکان کو ایم کیو ایم کے مختلف شعبہ جات کا دورہ بھی کرایا گیا۔

ایم کیو ایم کے وفد کی حضرت شمس تیز اور حضرت شاہ رکن عالم کے مزارات پر حاضری

قائد تحریک جناب الطاف حسین کی جانب سے چادر چڑھائی اور فاتحہ خوانی کی

ملتان:۔۔۔ یکم دسمبر، 2011ء

متحدہ قومی موومنٹ کے وفد نے ملتان میں حضرت شمس تیز اور حضرت شاہ رکن عالم کے مزارات پر حاضری دی اور قائد تحریک جناب الطاف حسین کی جانب سے چادر چڑھائی اور فاتحہ خوانی کی۔ وفد میں رابطہ کمیٹی کے رکن سیف یار خان، سینٹرل ایگزیکٹو کمیٹی کے رکن شمشاد حسین جعفری، صوبائی تنظیمی کمیٹی کے ارکان سید شیراز، فیصل فجاج ڈار، ملتان زون کے انچارج رائے خالد سیکرٹری اطلاعات علی عمران سہروردی، ڈسٹرکٹ انچارج ندیم مرزا شامل تھے۔ بعد ازاں انہوں نے ملک کی سلامتی، ترقی و خوشحالی اور امن و امان کے قیام سمیت قائد تحریک جناب الطاف حسین کی درازی عمر صحت و تندرستی کیلئے دعائیں بھی کیں۔

ایم کیو ایم نے پاکستان میں فرسودہ دوہرے طبقاتی تعلیمی نظام اور جاگیردارانہ نظام کیخلاف ہمیشہ آواز حق بلند کی، رضا ہارون

ایم کیو ایم چاہتی ہے کہ نوجوانوں پر مشتمل قیادت کو ملک کی باگ ڈور سنبھالنے کیلئے ایوانوں میں بھیجا جائے

وہ دن دور نہیں جب انشاء اللہ ملک سے جاگیردارانہ، وڈیرانہ نظام کا خاتمہ ہوگا

کونسل آف پروفیشنل کی جانب سے ڈیفنس میں منعقدہ عشاء سے خطاب

کراچی:۔۔۔ یکم دسمبر، 2011ء

متحدہ قومی موومنٹ کی رابطہ کمیٹی کے رکن حق پرست صوبائی وزیر رضا ہارون نے کہا ہے کہ ایم کیو ایم غریب و متوسط طبقے کی واحد نمائندہ جماعت ہے، جس نے پاکستان میں گلے سڑے فرسودہ دوہرے طبقاتی تعلیمی نظام اور جاگیردارانہ، وڈیرانہ، ظالمانہ نظام کیخلاف ہمیشہ آواز حق بلند کی ہے، ایم کیو ایم چاہتی ہے کہ ملک کی تقدیر بدلنے کیلئے متوسط طبقے سے تعلق رکھنے والے نوجوانوں پر مشتمل قیادت کو ملک کی باگ ڈور سنبھالنے کیلئے ایوانوں میں بھیجا جائے۔ ان خیالات کا اظہار انہوں نے کونسل آف پروفیشنل کی جانب سے ڈیفنس میں منعقدہ عشاء سے خطاب کرتے ہوئے کیا۔ عشاء سے ڈاکٹر ز، انجینئر ز، وکلاء برادری سے تعلق رکھنے والے افراد، مختلف کالجز، جامعات کے طلبہ و طالبات سمیت ایم کیو ایم کونسل، آف پروفیشنل کمیٹی کے انچارج علی راشد اور کمیٹی کے دیگر راکین بھی موجود تھے۔ انہوں نے کہا کہ جب قائد تحریک جناب الطاف حسین زمانہ طالب علمی کے دور میں تھے تو انہوں نے غریب و مظلوم طلباء کے حقوق کیلئے اے پی ایم ایس او کے نام سے طلبہ تنظیم کی بنیاد رکھی اس طلبہ تنظیم کو یہ اعزاز حاصل ہے کہ اس نے ایم کیو ایم جیسی سیاسی جماعت کو جنم دیا تاکہ غریب و متوسط طبقے سے تعلق رکھنے والے افراد کیلئے اجتماعی جدوجہد کی جاسکے اور دیکھتے ہی دیکھتے آج تنظیم کا قافلہ آج پورے ملک بھر میں پھیل گیا اور غریب و متوسط طبقے کے افراد ایم کیو ایم میں شامل ہو رہے ہیں اور وہ دن دور نہیں جب انشاء اللہ ملک سے جاگیردارانہ، وڈیرانہ نظام کا خاتمہ ہوگا۔ انہوں نے کہا کہ قائد تحریک جناب الطاف حسین نے اپنی پوری زندگی ملک میں دوہرے طبقاتی تعلیمی نظام اور جاگیردارانہ وڈیرانہ نظام کی تبدیلی کیلئے وقف کر دی ہے، لہذا طلبہ کو چاہئے کہ وہ اپنے حقوق کے حصول کیلئے قائد تحریک جناب الطاف حسین کے دست بازو بنیں۔ رضا ہارون نے عشاء سے شریک نوجوان طلبہ و طالبات کو دعوت دی ہے کہ وہ نائن زیرو کا دورہ کریں اور وہ ایم کیو ایم کے شعبہ جات میں جاری تنظیموں کا موموں کا جائزہ لیں۔ عشاء سے کونسل آف پروفیشنل کمیٹی کے انچارج علی راشد نے بھی خطاب کیا اور کونسل آف پروفیشنل کے اغراض و مقاصد سے شرکاء کو آگاہ کیا۔

ایم کیو ایم کے کارکنان کے انتقال پر جناب الطاف حسین کا اظہارِ افسوس

کراچی:۔۔۔ یکم دسمبر، 2011ء

متحدہ قومی موومنٹ کے قائد جناب الطاف حسین نے ایم کیو ایم شاہ فیصل سیکٹر یونٹ 107 کے کارکن ڈاکٹر افتخار احمد خان زادہ اور ایم کیو ایم اورنگی سیکٹر یونٹ 123 کے کارکن محمد حبیب اقبال کے انتقال پر گہرے رنج و غم کا اظہار کیا ہے۔ ایک تعزیتی بیان میں جناب الطاف حسین نے مرحومین کے تمام سوگواروں و حقین سے دلی تعزیت و ہمدردی کا اظہار کرتے ہوئے کہا کہ مرحومین تحریک کے سینئر کارکنان تھے، انہوں نے تحریک کے مشن و مقصد کے فروغ کیلئے اپنی خدمات انتہائی احسن طریقے انجام دیں۔ ان کے انتقال پر مجھ سمیت تحریک کا ہر ایک کارکن افسردہ ہے۔ جناب الطاف حسین نے دعا کی کہ اللہ تعالیٰ مرحومین کو اپنی جوار رحمت میں اعلیٰ مقام عطا فرمائے اور سوگواران کو یہ صدمہ برداشت کرنے کا حوصلہ عطا کرے۔ (آمین)

ایم کیو ایم کے کارکنان سے رابطہ کمیٹی کا اظہارِ تعزیت

کراچی:۔۔۔ یکم، دسمبر 2011ء

متحدہ قومی موومنٹ کی رابطہ کمیٹی نے ایم کیو ایم شاہ فیصل سیکٹر یونٹ 107 کے کارکن ڈاکٹر افتخار احمد خان زادہ، اورنگی سیکٹر یونٹ 123 کے کارکن محمد حبیب اقبال، میر پور خاص زون یونٹ 2-D کے کارکن محمد جاوید، کورنگی سیکٹر یونٹ 69 کے کارکن محمد تو صیف کی والدہ محترمہ نعیران بیگم، لیاقت آباد سیکٹر یونٹ 166 کے جوائنٹ انچارج مقصود احمد کی ہمیشہ ریحانہ بیگم اور ایم کیو ایم قصبہ علیگڑھ سیکٹر یونٹ 125 کے کارکن تسنیم کی والدہ محترمہ نور جہاں کے انتقال پر گہرے دکھ افسوس کا اظہار کیا ہے۔ ایک بیان میں رابطہ کمیٹی نے مرحومین کے تمام سوگوار لواحقین سے دلی تعزیت و ہمدردی کا اظہار کرتے ہوئے انہیں صبر کی تلقین کی۔ رابطہ کمیٹی نے دعا کی کہ اللہ تعالیٰ مرحومین کو جنت الفردوس میں اعلیٰ مقام عطا فرمائے اور سوگواران کو صبر جمیل عطا کرے۔ (آمین)

متحدہ قومی موومنٹ کی رابطہ کمیٹی کے رکن وسیم آفتاب کا مولانا مفتی نعیمی اور شیعہ عالم دین علامہ حسن ظفر نقوی سے ٹیلی فون پر رابطہ کراچی میں علمائے کرام کی جانب سے جمعہ کے روز کراچی میں دھرنے کی کال واپس لینے کا خیر مقدم گفتگو میں علمائے کرام نے قائد جناب الطاف حسین اور ایم کیو ایم کی جانب سے شہر میں مذہبی ہم آہنگی کیلئے کی جانے والی کوششوں کو سراہتے ہوئے اسے خوش آئند قرار دیا

کراچی:۔۔۔ یکم، دسمبر 2011ء

متحدہ قومی موومنٹ کی رابطہ کمیٹی کے رکن وسیم آفتاب کا مولانا مفتی نعیمی اور شیعہ عالم دین علامہ حسن ظفر نقوی سے ٹیلی فون پر رابطہ۔ گفتگو میں وسیم آفتاب نے علمائے کرام کی جانب سے جمعہ کے روز کراچی میں دھرنے کی کال واپس لینے کا خیر مقدم کیا ہے۔ انہوں نے علمائے کرام سے کہا کہ ایم کیو ایم شہر میں تمام مسالک، فقہوں کے درمیان فرقہ وارانہ ہم آہنگی کیلئے کوشاں ہے اور وہ چاہتی ہے کہ شہر میں قیام امن بحال ہو۔ اس موقع پر علمائے کرام نے گفتگو کرتے ہوئے کہا کہ ہم چاہتے ہیں کہ شہر میں تمام مسالک سے تعلق رکھنے والے مسلمانوں کے درمیان مذہبی رواداری قائم ہوتا کہ شہر میں امن و امان کی صورت حال کو مزید بہتر بنایا جاسکے۔ انہوں نے قائد جناب الطاف حسین اور ایم کیو ایم کی جانب سے شہر میں مذہبی ہم آہنگی برقرار رکھنے کیلئے کی جانے والی کوششوں کو سراہتے ہوئے اسے خوش آئند قرار دیا ہے۔

